

दिनांक : 21.08.2025

समय : 02.10PM

### आकाशवाणी मध्यप्रदेश

#### ऑनलाइन गेमिंग

लोकसभा ने ऑनलाइन गेमिंग संवर्धन और विनियमन विधेयक 2025 पारित कर दिया है। यह विधेयक ई-स्पोर्ट्स और ऑनलाइन सोशल गेम्स को प्रोत्साहित करने और हानिकारक ऑनलाइन मनी गेमिंग सेवाओं पर प्रतिबंध लगाने के बारे में है। विधेयक का उद्देश्य युवाओं और कमजोर वर्ग को ऐसे खेलों के प्रतिकूल प्रभाव से बचाना है। इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने कहा कि पिछले 11 वर्षों में डिजिटल प्रौद्योगिकी क्षेत्र में काफी वृद्धि हुई है। श्री वैष्णव ने आकाशवाणी समाचार से विशेष बातचीत में कहा कि ऑनलाइन मनी गेमिंग समाज के लिए गंभीर चिंता का विषय है।

#### लोकसभा स्थगित

लोकसभा की कार्यवाही आज अनिश्चितकाल के लिए स्थगित कर दी गई है। मॉनसून सत्र 21 जुलाई को शुरू हुआ था। लोकसभा अध्यक्ष ओम बिरला ने कहा कि इस सत्र के दौरान 14 सरकारी विधेयक पेश किए गए और कुल 12 विधेयक पारित हुए। उन्होंने कहा कि दो दिन की विशेष चर्चा भी ऑपरेशन सिंदूर पर हुई जिसका समापन प्रधानमंत्री नरेन्द्र मोदी के उत्तर के साथ हुआ। अध्यक्ष ने बताया कि विशेष चर्चा लोकसभा में भारत के अंतरिक्ष कार्यक्रम की उपलब्धियों पर कराई गई। उन्होंने कहा कि कुल 419 प्रश्न इस सत्र के एजेंडा में शामिल थे लेकिन लगातार सुनियोजित व्यवधानों के कारण केवल 55 प्रश्नों का मौखिक उत्तर दिया जा सका। उन्होंने कहा कि सदन इस सत्र में सिर्फ 37 घंटे कार्य कर सका है।

## उपराष्ट्रपति नामांकन

इंडिया गठबंधन के उपराष्ट्रपति पद के उम्मीदवार सर्वोच्च न्यायालय के पूर्व न्यायाधीश बी सुदर्शन रेड्डी ने आज संसद भवन में अपना नामांकन दाखिल किया। इस अवसर पर कांग्रेस अध्यक्ष मल्लिकार्जुन खरगे, वरिष्ठ कांग्रेस नेता सोनिया गांधी सहित कई अन्य नेता उपस्थित थे। उपराष्ट्रपति पद के लिए पत्रों की जांच कल की जाएगी। 25 अगस्त तक नाम वापस लिये जा सकते हैं। चुनाव 9 सितंबर को होगा।

## मुख्यमंत्री

मुख्यमंत्री डॉ मोहन यादव आज भोपाल से अमृत 2.0 परियोजना के अंतर्गत 582 करोड़ 32 लाख रुपये की लागत से विभिन्न विकास कार्यों का भूमि पूजन किया। इसमें विभिन्न जलापूर्ति संबंधी विकास कार्य शामिल हैं। इस अवसर पर मुख्यमंत्री नगर निगम भोपाल के नवनियुक्त कर्मचारियों को नियुक्ति पत्र वितरित भी किया। कार्यक्रम में कैबिनेट मंत्री विश्वास सारंग सहित अन्य जनप्रतिनिधिगण उपस्थित रहे।

## मौसम

प्रदेश में मानसून पूरी तरह से सक्रिय है। प्रदेश में अब तक औसतन 32.4 इंच बारिश दर्ज की जा चुकी है, जो पूरे मानसून सीजन के तय कोटे का लगभग 87 प्रतिशत है। मौसम विभाग ने अगले पांच दिनों तक प्रदेश के अधिकांश हिस्सों में भारी से अति भारी बारिश का अलर्ट जारी किया है। कल कई जिलों में झमाझम बारिश हुई। रतलाम और दमोह में हालात सबसे ज्यादा प्रभावित रहे। रतलाम में नौ घंटे के भीतर तीन इंच पानी बरस गया। मौसम विभाग ने आज कुल 12 जिलों में भारी बारिश का यलो अलर्ट जारी किया है। इनमें नीमच, मंदसौर, आगर-

मालवा, राजगढ़, गुना, अशोकनगर, शिवपुरी, श्योपुर, उमरिया, शहडोल, डिंडौरी और अनूपपुर शामिल हैं।

#### समाचार संक्षेप में :-

- सतना अपर कलेक्टर ने जिले के विभिन्न विक्रय केन्द्रों के माध्यम से किये जा रहे उर्वरक वितरण कार्य के सुचारू संचालन के लिए 9 अधिकारी 18 पटवरियों की ड्यूटी लगाई है।
- भोपाल के बरखेड़ी अब्दुल्ला में शहर की सबसे बड़ी गोशाला दिसंबर तक बनकर तैयार हो जाएगी। इस गोशाला में 10 हजार गायों को एक ही छत के नीचे रहने की व्यवस्था रहेगी।
- शिवपुरी जिले में आदि कर्मयोगी अभियान के तहत कल से तीन दिवसीय आवासीय प्रशिक्षण कार्यशाला प्रारंभ हुई। इस कार्यशाला में जिले के आठ विकासखण्डों से चयनित 7 विभागों के 56 खण्डस्तरीय मास्टर ट्रेनर्स ने भाग लिया।
- इंदौर जिले में आयुष विभाग एवं जिला प्रशासन ने संक्रामक रोगों का प्रबंधन एवं रोकथाम के लिए आयुष्मान आरोग्य शिविरों का आयोजन किया गया। इन शिविरों का आयोजन राष्ट्रीय स्वास्थ्य कार्यक्रम विषय पर हुआ।

-----